

AVVIŻI

1. Il-Ħadd 3 u 17 ta' April 2016 fil-5.30p.m.
Il-Ħadd 1 u 15 ta' Mejju 2016 fis-6.00p.m.
Il-Ħadd 5 ta' Ġunju 2016 fis-6.30p.m. – Adorazzjoni Ewkaristika
Il-Ħadd 19 ta' Ġunju 2016 fis-6.30pm
Il-Ħadd 3 u 17 ta' Lulju 2016 fis-6.30p.m.
Il-laqgħa tal-1 ta' Mejju 2016 li taħbat f'għeluq it-30 sena mit-tqegħid ta' l-istatwa tal-Madonna fil-Girgenti tibda bir-rużarju minn tarf it-triq il-qadima.
2. Dawk li qalgħu xi grazzja huma mhegħga li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefown. **Grazzji mingħajr isem shih, indirizz u numru tat-telefown ma jiġux ikkunsidrati.** Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċcertifika l-fejqan tagħkom.
3. Inhegħgu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittieħdu mill-Girgenti stess jew billi tiktbu lis-Segretarja, Dr. Sylvana Spiteri, 6, Sqaq Nru. 2, Triq il-Kbira, Sigġiewi, SGW 1320 jew email fuq ourladyofconsecration@gmail.com.
4. Min hu nteressat li jkun jaf aktar dwar il-ġrajjet tal-Girgenti infakkrum li matul is-sinjura ġew ippubblikati seba' kotba bil-Malti kif ukoll bl-Ingliż kif ukoll brochure b'informazzjoni ġenerali dwar Ġuza u l-Girgenti. Dawn il-kotba u l-brochure jistgħu jinkisbu jew mill-Girgenti jew billi tiktbu lis-Segretarja fl-indirizz hawn fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuza Mifsud (bil-Malti u bl-Ingliż) kif ukoll domni, *keychains*, u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella mingħand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej: www.ourladyofconsecration.org
7. Facebook: Madonna tal Konsagrazzjoni u Youtube: Guza Mifsud

DIKJARAZZJONI: Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 106

April 2016

JITQASSAM BLA HLAS



“...il-ħniena infinita tal-Missier Etern li batilna lil Ibnu feddej, setgħan u kbir fid-dinja... Hija ġrajja ta' mħabba, ġrajja ta' paċi...”

Nirringrazzjawh lill-Mulej Ġesu ta' l-Ewkaristija u nirringrazzjawh bil-kbir għaliex tana hafna affarijiet kbar biex jehlisna mill-madmad kiefer li taf tati d-dinja:

Kemm qed jagħmel affarijiet ta' kobor immens u ta' ħniena u ta' mħabba u ta' paċenzja l-aktar kbira li joqgħod jistenna lilna midinbin, ahna fejn ahna, ahna kif ahna...”

Ġuza Mifsud

IS-SENA TAL-ĦNIENA

Fil-ittra tiegħu *Misericordiae Vultus*, dwar il-ġublew straordinarju tal-ħniena, il-Papa Franġisku jsemmi hafna punti interessanti iżda ser naqsam magħkom il-kliem li ġej:

“Ġesu Kristu hu wiċċ il-ħniena tal-Missier. Il-misteru tal-fidi Nisranija donnu jsib f'din il-kelma l-ġabra shiha tiegħu. Hi saret hajja, vizibbli u laħqet il-quċcata tagħha f'Ġesu ta' Nazaret. Il-Missier, “għani fil-ħniena” (Efes 2:4), wara li wera ismu lil Mosè bhala “Alla li jagħder u jhenn; tqil biex jagħdab u kbir fit-tjieba u l-fedeltà” (Ez 34:6), ma hediex, b'hafna modi u f'bosta waqtiet tal-istorja, jgħarraf in-natura divina tiegħu. Fil-“milja

taż-żminijiet” (Gal 4:4), meta kollox kien imqiegħed fl-ordni skont il-pjan tiegħu ta’ salvazzjoni, Hu baġhat lil Ibnu mwieled mill-Verġni Marija biex jurina darba għal dejjem l-imħabba tiegħu. Min jara lilU jara lill-Missier (ara Ġw 14:9). Ġesù ta’ Nazareth bil-kelma tiegħu, bil-ġesti tiegħu u bil-persuna sħiħa tiegħu juri l-ħniena ta’ Alla...

Inħennu bħall-Missier, allura, hu l-“motto” tas-Sena Mqaddsa. Fil-ħniena għandna l-prova ta’ kemm iħobbna Alla. Hu jagħti lilu nnifsu kollu kemm hu, dejjem, b’xejn, u bla ma jitlob xejn lura. Jaqbeż għalina meta nitolbuh l-għajnuna. Kemm hi sabiħa t-talba ta’ kuljum li biha l-Knisja tiftaħ il-ġurnata tagħha: “O Alla, ejja u eħlisni. Mulej, fittex għinni” (Salm 70:2). L-għajnuna li nitolbu diġà hi l-ewwel pass tal-ħniena ta’ Alla lejna. Hu jiġi jehlisna mill-kundizzjonijiet ta’ dgħufija li fihom qed ngħixu. U l-għajnuna tiegħu tikkonsisti f’li jgħaltna nħossu l-preżenza tiegħu u kemm hu qrib tagħna. Jum wara l-ieħor, imqanqla mill-kompassjoni tiegħu, nistgħu aħna wkoll nuru l-istess kompassjoni ma’ kulħadd...”

Il-Papa Franġisku jgħid ukoll, “Hi xewqa kbira tiegħi li l-poplu Nisrani matul il-Gublew jirrifletti fuq l-*opri tal-ħniena korporali* u *spiritwali*. Dan ikun mod kif nerġgħu nqajmu l-kuxjenza tagħna spiss riekda quddiem it-traġedja tal-faqar u biex nidhlu dejjem iżjed fil-qalba tal-Vanġelu, fejn il-foqra huma l-ippriwileġġjati tal-ħniena divina. Il-predikazzjoni ta’ Ġesù tqegħdilna quddiem għajnejna dawn l-*opri tal-ħniena* biex nistgħu nifhmu jekk aħniex ngħixu jew le bħala dixxipli tiegħu. Niskopru mill-ġdid l-*opri tal-ħniena korporali*: nitimghu lil min hu bil-ġuħ, nisqu lil min hu bil-għatx, illibbsu lil min hu għarwien, nilqgħu lil min hu bla dar, inżuru lill-marid, inżuru lill-ħabsi, nidfnu lill-mejtin. U ma ninsewx l-*opri tal-ħniena spiritwali*: nagħtu parir tajjeb lill-ħosbien, ngħallmu lil min ma jafx, inwiddbu lill-midneb, infarrġu lill-imnikket, naħfru l-ħtijiet, nistabru b’min idejjaqna, nitolbu l’Alla għall-ħajjin u għall-mejtin...”

Ġuża Mifsud kien temmen f’dan li nkiteb hawn fuq? Kienet tgħixu? Naraw flimkien:

Fl-aħħar messaġġ li rrekordjat Ġuża Mifsud, tant li l-*cassette* kien għadu fir-*recorder*, hija tgħid hekk, “Ix-xahar li ngħidulu tal-Milied, ix-xahar ta’ Diċembru, huwa x-xahar tal-kbira ħniena t’Alla u tal-maħbub Mulej Ġesù, ta’ meta ir-Regina sidtna Marija ġabit fuq dinja... Ix-xahar ta’ Diċembru huwa x-xahar tal-ħniena infinita tal-Missier Etern li batilna lil Ibnu feddej, setgħan u kbir fid-dinja... Hija ġrajja ta’ mħabba, ġrajja ta’ paċi illi Ġesù ġie fid-dinja u ħa x-xbiha tagħna, permezz ta’ tarbija. Il-Mulej Ġesù f’ kollox għamel li jkun sura ta’ bniedem. Qabel il-sura

tal-bniedem, imma, hemm il-Persuna divina ta’ Alla, għaliex il-Mulej Ġesù kien Iben il-kbir Alla... Il-Mulej Alla ta’ l-eżerċiti flimkien ma’ Ibnu Ġesù ta’ l-Ewkaristija nagħtuh kull ġieħ u nagħtuh kull qima lill-Mulej Alla ta’ l-Eżerċiti permezz ta’ Ibnu Ġesù fl-Ewkaristija. Kemm qed jagħmel affarijiet ta’ kobor immens u ta’ ħniena u ta’ mħabba u ta’ paċenzja l-aktar kbira li joqgħod jistenna lilna midinbin, aħna fejn aħna, aħna kif aħna. Kerha kemm hija kerha il-pożizzjoni tagħna, immorru bil-qima u bil-qalb f’hoġor l-artal, f’hoġor it-tabernaklu, kullimkien jeżisti l-Mulej Ġesù ta’ l-Ewkaristija f’kemm knejjes hawn fil-paroċċi ta’ Malta u Għawdex u f’kemm knejjes hawn f’Malta u fid-dinja u kemm għarajjex hemm fl-artijiet tal-missjoni... Għalhekk għandna napprezzawh lil Ġesù fl-Ewkaristija u nitolbuh bil-qima u bil-prudenza u b’qalbna nadifa u b’moħħna li nafu x’aħna ngħidu. Il-Mulej Ġesù ta’ l-Ewkaristija kemm ħabbu lill-bniedem!...

Nirringrazzjawh lill-Mulej Ġesù ta’ l-Ewkaristija u nirringrazzjawh bil-kbir għaliex tana ħafna affarijiet kbar biex jehlisna mill-madmad kiefer li taf tati d-dinja: bil-bsaten, bl-armi, bil-gwerer. Ħa jkun il-madmad tagħna dak ta’ Ġesù, madmad ħelu, madmad bil-qjies. Il-Mulej Ġesù jistmana, iħobbna, qiegħed fit-tabernaklu għalina jistenina bil-kwiet u bis-sabar biex mill-ħajja ħażina iġagħalna ngħixu ħajja tajba, iressaqna lejn saċerdot ta’ rieda tajba biex nagħmlu qrara qaddisa u nibdew nirċievuh fl-Ewkaristija, biex jagħtina dawk id-doni u dawk il-grazzji li għandna bżonn, kemm spiritwali u kemm temporali...

Nitolbu ħafna lil Alla biex ikollu ħniena minna hu, u għalhekk bil-qalb nitolbu lill-kbir Alla Missier u setgħani u ta’ ħniena l-aktar kbira, u ngħidulu: “It-tifħir nagħtuk Mulejja, Alla u sidna nistqarruk, O Missier li int minn dejjem kemm hemm ħlejjaq ġieħ jagħtuk. Jagħtuk ġieħ l-angli tas-sema, is-smewwiet u l-qawwa tagħhom, kerubini u serafini ta’ sikwit iberkuk magħhom...”

Rigward l-*opri tal-ħniena korporali* u *spiritwali* nista’ ngħid li sa minn ċkunitha ħajjet Ġuża kienet waħda miftuħa għall-oħrajn. Għall-bosta snin hija kienet membru f’diversi għaqdiet tal-paroċċa. Fosthom kienet membru tal-Azzjoni Kattolika u fi ħdan din l-għaqda hija tat sehem qawwi bħala delegata tal-morda. F’messaġġ li nstema f’Settembru 1989 Ġuża tgħid, “Minn jaf kemm mort għand morda jiena, knistilhom, kienu jzommu t-tigieġ magħhom fil-passat, tistgħu taħsbu intom. Kont immur għand waħda miskina, xebba waħedha bħali, bħali, qisha povra qasba mar-riħ tixxejjer. Tafu intom li fil-passat l-ebda naqra kumdata ma kien ikollna. Kont naqlilha xi bajda biex tiekol tikka ħobż biha miskina u kienet il-ħin kollu tgħajjat, “Viva Kristu Re, viva Kristu Re, x’għamilli Kristu Re illum, ġab lil Ġuża illum, Ġuża toqgħodx taħdem, oqgħod bilqegħda.” Għidtilha,

“Jiena bilqegħda u nitkellmu ftit noqgħod, imma meta nagħmillek ftit xogħol hu.”

U minn dawn il-kwalitajiet ta' nies kien ikolli ħafna tafux. Anka għand irġiel kont immur jiena għall-akbar glorja t'Alla. Irġiel fis-sodda, kbar, nagħtihom daqqa t'id kif nista. Nagħmlilhom il-borma, ġiet li anka sajjartilhom xi ftit ħut id-dar tiegħi u noħodulhom lest, u per eżempju nixkupalhom ftit id-dar u dan mhux talli biss ma kontx ngħid bihom jiena! Dawn ngħid ħuti fi Kristu, ħuti fil-Mulej għax min jgħid dawn l-affarijiet ma tkunux timmeritaw. Li kieku mortu u ma mortux kien ikun xorta jew aħjar ma mortu xejn milli mortu u qgħadtu tqasqu u tonqsuh mill-karita. Għax min-nuqqas ta' karita lejn il-proxxmu ma nistgħu nagħmlu xejn, ma nistgħu nieħdu l-ebda valur. Ma nistgħux ikollna xi skop għad-dinja l-oħra li ħa jimmeritana għax ġja nkunu ħadnih il-mertu: tpaxxejna għax għidna bih. Għidna, “kemm hu maħmuġ u kemm għandu mbarazz,” u miskin flok li għidna, “Miskin kemm jixtieq l-għajnuna tagħna dan il-bniedem u kemm għandu bżonn l-għajnuna tagħna,” u tmorru tgħajjtu lil saċerdot biex tressquh lejn is-sagrament tal-qrar u tat-tqarbin u tagħmluh haġa waħda m'Alla u mhux li tgħidu bih. Mhux sew li ngħidu bil-morda tagħna li jkunu abbandunati fi djarhom bħalma qegħda eżatt jien.”

Ma nistax ma nsemmix l-imħabba kbira li kellha lejn il-foqra, minkejja li anka hija stess kienet tgħix ħajja sempliċi u ta' faqar, nieqsa minn kull kumdità. Minn jaf kemm-il darba tak il-pensjoni tagħha lill-missjoni jew lil min kien fil-bżonn. Saħansitra darba waħda mar raġel għandha u ta' donazzjoni ta' ħdax-il elf lira Maltin, bl-iskop li tagħti mitt lira għall-missjoni u l-elf lira biex iddur id-dar u tagħmel dak li hu neċessarju. Imma għalija ma żammet xejn, kollox qassmet lill-missjoni.

Niftakar ukoll f'dak l-eluf ta' nies li żaruha f'darha, li kellmuha l-Girgenti jew anka permezz tat-telefon u hi dejjem tagħtihom kelma ta' solliev, tfarraġhom, tgħinhom fil-bżonnijiet tagħhhom tar-ruħ u tal-ġisem... Niftakar qisu l-bierah tgħidilna biex ma nkunux egoisti fit-talb tagħhna, li għandna nitolbu għal kulhadd, anka għal min iweggħghana bi lsienu jew b'għemilu, dawk li jagħmlulna xi ngusttizzji. Kienet tishaq li aħna lkoll aħwa fi Kristu u li għalhekk għandna nitolbu għall-proxxmu kollu. Ukoll, kemm kienet titkellem fuq in-novissmi: mewt, ġudizzju, infern jew ġenna u tagħmel hilita biex trawwem f'dawk li kienu jisimgħuha il-ħegġa biex nitolbu għall-mejtin. Filfatt għada tidwi f'widneja l-frazi li kienet thobb tgħid, “Mulej aġħti lill-erwieħ id-dawl ta' dejjem u l-mistrieħ.”

Dawn huma biss ftit eżempji mill-ħajja qaddisa li kienet tgħix it-tawjba Ġuza. F'ħarġiet oħra ta' dan il-fuljett inkunu nistgħu nagħtu aktar dettalji. Issa naqsam magħkom it-talba tal-Papa Franġisku għall-Ġublew tal-Ħniena.

Talba tal-Papa Franġisku għall-Ġublew tal-Ħniena (2015-2016)

Mulej Ġesù Kristu, int li għallimtna nhennu bħalma ħanin hu Missierna tas-Sema, u għidtilna li min jara lilek jara lilu: urina wiċċek u nkunu salvi. Ħarstek mimlija mħabba ħelset lil Żakkew u 'l Mattew mill-jasar tal-flus; lill-adultera u l-Maddalena milli jqiegħdu l-ferħ tagħhom biss fi hlejja; bikkiet lil Pietru wara t-tradiment, u wiegħdet il-Ġenna lill-halliel niedem. Aghmel li kull wiehed u waħda minna jisma' tingħad lilu dik il-kelma li int lissint lis-Samaritana: Kieku kont taf id-don ta' Alla!

Int il-wiċċ li jidher tal-Missier li ma jidherx, ta' Alla li juri s-setgħa tiegħu fuq kollox bil-maħfra u l-ħniena: aghmel li l-Knisja tkun fid-dinja l-wiċċ tiegħek li jidher, int li int il-Mulej tagħha, rebbieħ fuq il-mewt u gloriż. Int ridt li l-ministri tiegħek ikunu huma wkoll imlibbsa bid-dgħufija biex jistgħu jhossu għal dawk li qegħdin fl-injoranza u l-iżball; aghmel li kull min jersaq lejn wiehed minnhom ihossu milqugh, maħbub u maħfur minn Alla.

Ibghat l-Ispirtu tiegħek u kkonsagrana lkoll bid-dilka tiegħu biex dan il-Ġublew tal-Ħniena jkun sena ta' grazzja tal-Mulej u l-Knisja tiegħu b'ħegġa mġedda tista' twassal lill-foqra l-bxara t-tajba, thabbar il-helsien lill-imjassrin u l-maħqurin, u d-dawl mill-ġdid lill-għomja.

Dan nitolbuhulek bl-interċessjoni ta' Marija, Omm il-Ħniena, int li tgħix u ssaltan flimkien mal-Missier u mal-Ispirtu s-Santu għal dejjem ta' dejjem. Ammen.

Nota: Tagħrif dwar l-ittra *Misericordiae Vultus* u t-talba tal-Papa għall-Ġublew huma mehuda mis-sit - <http://www.laikos.org>

Sylvana Spiteri LL.D

RINGRAZZJAMENT

Il-Kumitat Moviment Madonna tal-Konsagrazzjoni jringrazzja lil dawk il-qarrejja li jibgħatu xi donazzjoni sabiex itaffu ftit mill-ispejjeż ta' dan il-fuljett. Għalkemm il-Fuljett jitqassam bla ħlas imma l-ispejjeż tal-istampar u tal-posta huma sostanzjali u għaldaqstant kull donazzjoni hija ferm apprezzata. Inwegħdu t-talb tagħna lil dawn il-benefatturi. Il-Mulej iberrikkom, il-Madonna iżzommkom taħt il-protezzjoni tagħha u Ġuza Mifsud tinterċedi għalikom fil-bżonnijiet tagħkom.

L-1 TA' MEJJU 2016 – L-ANNIVERSARJU

Dak inhar niffestegġjaw it-tletin sena minn meta Ġuża Mifsud tellgħet l-istatwa tal-Madonna fil-Girgenti. Hija haġa sabiha li dakinhar niltaqgħu ilkoll flimkien, nitolbu flimkien u nringrazzjaw lis-sema flimkien. Inhegġiġkom minn issa sabiex iżzommu dan l-appuntament mal-Madonna. Hi qatt ma tonqos mill-ghajnuna tagħha, ejjew aħna wkoll nagħtu s-sehem tagħna!

KONSAGRAZZJONI TAL-FAMILJI LILL-QLUB TA' ĠESU U TA' MARIJA

Ġuża Mifsud kienet magħrufa ma' hafna Sigġiwien għall-ammont kbir ta' familji li kienet hejjiet sabiex jagħmlu l-konsagrazzjoni tal-familja tagħhom. Dawk li jixtiequ jagħmlu l-konsagrazzjoni tal-familja waqt il-laqgħa ta' Mejju 2016 huma gentilment mitluba jgħaddulna d-dettalji tagħhom: email: ourladyofconsecration@gmail.com jew Facebook jew ittra f'6, Sqaq 2, Triq il-Kbira, Sigġiewi jew ikellmu lil xi membru tal-Kumitat.

IL-5 TA' ĠUNJU 2016 - ADORAZZJONI

Adorazzjoni Ewkaristika fil-preżenza ta' Ġesu Sagramentat.
Ejjew halli flimkien infahħru lil Ġesu u
npattu għad-disprezzi li huwa jirċievi minn tant bnedmin.
Din l-Adorazzjoni Ewkaristika ser ssir bil-permess ta'
Monsinjur Arċisqof

TALBA

Sinjur Alla ta' l-Eżerċiti ixhet il-harsa tiegħek fuqi, twarrabx idejk minni u żommni dejjem marbut/a mal-volonta' mqaddsa tiegħek.

Mulej, nadurak, imbierkek u nfahħrek u filwaqt li nizzik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen. *Glorja lill-Missier...*

GRAZZJI MAQLUGĦA

N.N. minn Hal Qormi kitbet hekk: Nringrazzja lil Alla għall-grazzja li qlajt bl-interċessjoni tal-Madonna tal-Girgenti, Ġuża Mifsud u ta' San Charbel Mahkfluf għall-fejqan tar-raġel t'ohti li kif dahħluh fl-ITU kien bejn hajja u mewt. Kellu respiratory arrest. Għall-grazzja ta' Alla wara kwazi xahrejn ta' kura, reġa' jinsab magħna. Aħna morna nringrazzjaw lill-Madonna tal-Girgenti bit-talba tar-rużarju.

M. Z. Mill-Mosta: Nringrazzja lil Alla li bl-interċessjoni tal-Madonna tal-Girgenti għadni kemm għamilt operazzjoni u għaddiet b'wiċċ il-ġid.

D. T. minn Marsacala: Ir-raġel kellu depression kbira u kien qiegħed fuq l-antidepressants. Tlabt hafna lill-Madonna tal-Girgenti li fiha nemmen hafna u mil-lum għal għada għamel progress kbir. Beda t-triq tal-fejqan. Jiena wiegħedt lill-Madonna li jekk ifiq nibgħat ngħidilkom. Il-bieraħ morna għand it-tabib u qalilna li fieq għal kollox. Ta' dan ngħid grazzi lill-Madonna.

R. Vella mir-Rabat, Ghawdex: Kont id-dar u qabadni uġiġ kbir f'għajn waħda. Saret hamra hafna u ma stajtx nissaporti l-uġiġ tant li għidt lir-raġel biex johodni l-isptar. Kelli santa tal-Madonna tal-Girgenti u għidtilha, "Madonna nehħili dan l-uġiġ għax ha niġġennen." Qbadt is-santa u missejtha ma għajni u dak il-hin stess marli l-uġiġ u anka l-hmura – għajni għiet normali. Ta' dan nringrazzja lil Alla għall-grazzja li qlajt bl-interċessjoni tal-Madonna tal-Girgenti.

J. Borg Pisani kitbet hekk: Nixtieq ninfurmak illi jiena qlajt żewġ grazzi bl-interċessjoni ta' Ġuża Mifsud. Waħda hi li r-raġel kellu bżonn ta' operazzjoni u din irnexxiet u kollox mar b'wiċċ il-ġid. It-tieni waħda hija li wara sentejn nithabat sibt xogħol għal qalbi. Nixtieq nringrazzja lil Alla u lill-Madonna tal-Konsagrazzjoni u lil Ġuża Mifsud li dahlu għalina f'mument li kienu f'it jew wisq diffiċli.

Maria baġtet din l-ittra: Nringrazzja lill-Madonna u lil Ġuża Mifsud li semghu it-talb tiegħi. Xagħrejn ilu lil ohti sabulha cancer fil-musrana. Tant hi dgħajfa bil-mard li għandha li tlabt lill-Madonna għax kont żgura li l-kimo u r-raġġi ma kinitx tiflaħ għalihom. Il-bieraħ hadtha għar-riżultat u l-konsulent qalilha li ma għandix bżonn la raġġi u lanqas kimo. Dak il-hin mohħi mar fuq Ġuża u l-Madonna u rringrazzajthom minn qalbi. Vera nemmen f'Ġuża u l-Madonna u għalkemm qatt ma kelli x-xorti li niġi l-Girgenti, imma t-talba dejjem ngħidha.